



KUNSILL LOKALI TAL-IMTARFA

MINUTI

Laqgħa tal-Kunsill Lokali tal-Imtarfa

IS-SEBA' LEĠIŻLATURA

Laqgħa Numru 34

It-Tlieta 28 ta' Ottubru 2021

Għalkemm il-pjan kien li l-laqqgħa ssir fis-Sala tal-Kunsill Lokali, dakinhar waranofsinar kien hemm qbil li l-laqqgħa ssir onlajn. Il-Kunsill iltaqa' fil-5:30 ta' filgħaxija.

PREŻENTI:

Dott. Daniel John Attard – Sindku
Kyle Mifsud – Viċi Sindku
Marika Sammut Dimech – Kunsillier
Christianne Mifsud – Kunsillier

ASSENTI B'APOLOĠIJI (Skont Ordni Permanenti 14A (3):

Simon Paul Fenech – Kunsillier (marid)

ASSENTI

UFFIĊJAL PREŻENTI:

Josette Micallef – Segretarju Eżekuttiv

Minuti

34.1 Qari tal-Apologiji

- 34.1.1 Is-SE infurmat li l-Kunsillier Simon Fenech kien talab li jiġi skużat mil-laqgħa minħabba li jinsab marid. Il-Kunsill ma sabx oġġezzjoni.

34.2 Kunsiderazzjoni u Approvazzjoni tal-Minuti 33

- 34.2.1 Is-Segretarju Eżekuttiv (SE) prezentat il-minuti tal-laqgħa preċedenti li kienu meqjusa moqrija.
- 34.2.2 Fuq proposta tal-Viċi Sindku li għet issekondata mill-Kunsillier Mifsud, il-minuti tas-seduta numru 33 ġew approvati b'mod unanimu u ġew ffirmati mis-Sindku u mis-SE.

34.3 Kommunikazzjoni mis-Sindku

- 34.3.1 Is-Sindku informa li sfortunatament il-Kunsill f'dawn l-aħħar granet kellu jerfa' burraxka fuq biċċa xogħol li f'itit kellu responsabbiltà dwarha, eżattament dik tal-għeluq ta' Triq San David sabiex isiru xogħlijiet mill-kuntrattur ta' IM. Huwa qal li matul dik il-ġimgħa kienet dehret il-il-frustrazzjoni tar-residenti għalkemm kien hemm min fehem li l-Kunsill verament ma kienx ġie mgħarraf bl-għeluq. Huwa kompli jgħid li fil-preżent kienet qed tingabar petizzjoni fejn din jaraha bħala xi ħaġa pożittiva. Huwa semma' wkoll li jekk din il-petizzjoni tiġbor il-firem ta' 25% tal-votanti, il-Kunsill ikun obligat li jagħmel konsultazzjoni. Fuq suggeriment tiegħu kien hemm qbil li Triq ir-Regiment Maltin u Triq it-Torri tal-Arlogg għalissa jibqgħu *two way* sabiex jintlaħaq kompromess mar-residenti. Huwa informa li wara taħdidiet ma' IM, kienet qed tiġi kkunsidrata wkoll li ssir *roundabout* fil-bypass għal min jixtieq jaqsam għall-Imdina u li sservi wkoll biex innaqqsu l-veloċità fil-bypass, innaqqsu l-kongestjoni minn Triq l-Imtarfa għax wiehed jista' jaqsam direttament lejn l-Imdina, u hemm ukoll l-għażla li wiehed jista' jinżel minn triq l-Istazzjon u jgħaddi lejn in-Nigret mill-bypass. Wara diskussjoni kien hemm qbil li jintalbu sett *traffic lights* sabiex issolvi parti mill-problema li qed tinholoq biex il-ġenituri u r-residenti jaċċessaw iż-żona tal-Iskola.
- 34.3.2 Is-Sindku informa li għal għada hemm laqgħa mal-HA u l-IM dwar il-kwistjoni tal-parkeġġ ta' Binja Qlejgħa.
- 34.3.3 Is-Sindku informa li kien talab lis-SE sabiex tagħmel lista ta' xogħlijiet pendenti fi Triq il-Kavallier Vincenzo Bonello.
- 34.3.4 Is-Sindku ssuggerixxa biex l-ikla tal-Milied bejn l-istaff u l-Kunsilliera ssir nhar is-7 ta' Diċembru.

34.4 Aġġudikazzjoni tal-offerta MTFLC/T/002/2021 (Re-issue) – Xiri ta' Electric Van

- 34.4.1 Is-SE infurmat li kien hemm offerta waħda u li wara li saret l-evalwazzjoni l-bord kien qed jirrakkomanda li din l-offerta tiġi aġġudikata.
- 34.4.2 Is-SE preżentat kopja tar-rapport tal-evalwazzjoni u dan ġie approvat.
- 34.4.3 Is-SE se tieġu ħsieb tmexxi bil-kumpliment tal-proċedura tal-offerti.

34.5 Approvazzjoni tar-rapport finanzjarju ta' kull kwart (Lulju – Settembru 2021)

- 34.5.1 Is-SE infurmat li kienet għaddiet kopja tar-rapport finanzjarju ta' kull kwart.
- 34.5.2 Hija infurmat li l-Kunsill kien għadu f'qagħda finanzjarja tajba u kellu indikatur finanzjarju ta' 11%. Il-Kunsill approva r-rapport u dan ġie ffirmat mis-Sindku u mis-SE.

34.6 Talba għal estensjoni tal-kuntratt tal-kostruzzjoni tal-Visitors Centre

- 34.6.1 Is-SE infurmat li reġa' kellha talba oħra għall-estensjoni tal-kuntratt tal-kostruzzjoni tal-Visitors Centre.
- 34.6.2 Hija infurmat li l-ikbar kawża ta' dan id-dewmien kien l-ammont kbir ta' ħadid u preparazzjoni li kien jeħtieġ qabel jingħata l-konkos fuq is-saqaf. Hija infurmat li fil-fatt il-konkos kien għadu ma ngħatax għaliex kienu għadhom għaddejnin bil-konsultazzjonijiet mal-periti.
- 34.6.3 Il-Kunsill ma sabx oġġezzjoni li ssir estensjoni sal-aħħar ta' Diċembru 2021.
- 34.6.4 Sadanittant infurmat li l-Periti kienu talbu għal varjazzjoni fejn minflok *foam* kienu qed jissuġġerixxu li jsir *liquid membrane*. Ir-raġuni kienet li minħabba li l-Kunsill għad m'għandux fondi u għaldaqstant ma jistax imexxi bil-kuntratti li jmiss biex iħejju x-xogħol qabel jitpoġġa l-*foam*, il-Periti kienu qed jirrakkomandaw li hekk kif jitlesta s-saqaf dan jiġi miksi bil-*liquid membrane* immedjatament biex ma ssirx ħsara fuq is-saqaf. Il-Kunsill qabel mal-varjazzjoni proposta mill-Periti.
- 34.6.5 Hawnhekk il-Viċi Sindku informa li huwa kien kellu laqgħa mas-Segretarju Permanenti ta' MTIP u dan kien talab li ngħaddulu rapport finanzjarju dwar dan il-proġett. Is-SE kienet għaddiet kopja ta' rapport u infurmat li sal-ġurnata l-Kunsill għandu bżonn ta' €251,000 oħra biex ikun jista' jattwa l-proġett sħiħ.

34.7 Sponsorship ta' kors ta' Diploma għal skrivana tal-Kunsill

34.7.1 Is-SE infurmat li kellha talba mingħand waħda mill-iskrivani sabiex il-Kunsill iħallas *sponsorship* ta' €1050 sabiex hi tkun tista' tattendi għal kors ta' Diploma dwar *Public Governance*. Il-Kunsill ma sabx oġġezzjoni sakemm il-kors jintemm kollu. Hija kellha tiġi infurmata wkoll li kemm-il darba ma tlestix il-kors, il-Kunsill kellu dritta li jitlob rifużjoni tal-flus. Kien hemm qbil ukoll li l-iskrivana għandha tintrabat li tibqa' tiffirma parti mill-amministrazzjoni tal-Kunsill sa 3 snin wara li tlesti l-kors. Kemm-il darba tkun trid tinħall minn dan l-irbit hija għandha tħallas lura lill-Kunsill b'mod pro rata.

34.8 Attivitajiet: Clean Up u l-Presidents Fun Run

34.8.1 Is-SE infurmat li kif spjegat permezz tal-email, kienet se tiġi organizzata *Clean Up* fi Triq is-27 ta' April. Hija heġġet lill-Kunsilliera sabiex jipparteċipaw attivament f'din l-attività u possibbilment iheġġu lir-residenti.

34.8.2 Hija infurmat ukoll li l-Kunsill kien applika sabiex jipparteċipa fil-Presidents Fun Run, fejn kienet se ssir mixja mit-Torri tal-Arlogg lejn il-*Bypass*, dħul minn Triq Palma u lura lejn l-arlogg. Il-flus li jingabru għat-t-shirts kienu se jingħataw lill-uffiċċju tal-President. Hija heġġet lill-Kunsilliera biex jattendu għal din l-attività.

34.9 Kommunikazzjoni min-naħa tal-Kunsillier Mifsud, rappreżentant tal-Kunsill fuq ir-Regjun Tramuntana

34.9.1 Il-Kunsillier Mifsud infurmat li *l-istreet sports festival* gie pospost minħabba l-maltemp u mhux se jinżamm għalissa.

34.9.2 Il-Kunsillier Mifsud infurmat li kien hemm l-elezzjoni Reġjonali u se jkun hemm bdil fil-Presidenza mill-1 ta' Jannar 2022.

34.9.3 Hija infurmat li l-Festival tal-Korijiet se jinżamm nhar it-3, 4 u 5 ta' Diċembru u se jkun jikkonsisti minn 2 korijiet barranin u xi korijiet Maltin.

34.9.4 Il-Kunsillier Mifsud infurmat li r-Regjun kien qed jalloka fondi ta' €2000 għad-dekorazzjonijiet tal-Milied. Il-Kunsill qabel li għandu juża dawn il-fondi.

34.9.5 Hawnhekk kien hemm qbil li se jerga' jsir in-nar tal-arju tal-ewwe tas-sena u għaldaqstant se ssir proposta lill-Imdina u r-Rabat biex issir attività kongunta.

34.9.6 Is-SE infurmat li kienet irċeviet kaxxa kotba u kont ta' €420 biex jithallsu lir-Regjun. Il-Kunsillier Mifsud infurmat li dan il-kont ma kellux jintbagħat u għaldaqstant il-Kunsill għandu jqis din il-kaxxa kotba bħala għotja biex jagħmel użu minnhom.

34.9.7 Il-Kunsillier Mifsud infurmat li l-AGM tar-Regjun se tinżamm nhar is-Sibt 27 ta' Novembru u hija miftuħa għal kulhadd.

34.10 Punti Oħra

- 34.10.1 Is-SE infurmat li matul ix-xahar ta' Ottubru kienet tiskadi l-probation tal-Uffiċjal Eżekuttiv. Fuq rakkomandazzjoni tagħha, il-Kunsill approva li s-Sur Fenech għandu jiġi kkonfermat tal-post.
- 34.10.2 Is-SE infurmat li kien avvicinaha individwu li xtara biċċa art eżatt taħt il-belveder tal-bosk tal-Imtarfa fejn dan kien informa li se jibni ċint tas-sejjiġieġ u li xtaq ukoll li jerga' jibni mill-ġdid is-saqaf ta' għar li għandu fil-proprjetà tiegħu u li jiġi fil-parti ta' ġewwa tal-bosk (li għadha mhijiex żviluppata). Hija rakkomandat li dan jitħalla jsir minħabba li fil-preżent hemm toqba u għaldaqstant hemm periklu għal min jista' jimxi minn ġol-għalqa fejn hemm is-saqaf tal-għar. Il-Kunsill ma sabx oġġezzjoni.
- 34.10.3 Is-SE infurmat li kienet talbet lill-kumpanija tal-assikurazzjoni sabiex testendi l-ftehim b'xahar tal-assikurazzjoni sabiex tikkonkludi eżerċizzju hekk kif mitlub mill-awdituri. Il-Kunsill ma sabx oġġezzjoni.
- 34.7.4 Is-SE infurmat li d-DLG kien informa lill-Kunsilli kollha li kien se jagħmel tajjeb għal sistema professjonali biex wiehed ikun jista' japplika għal permessi onlajn. Din kellha tibda tiġi mħaddma mill-bidu ta' Jannar 2022.
- 34.7.5 Is-SE infurmat li l-PA kienet talbet li rappreżentant tal-Kunsill jattendi għal laqgħa virtwali dwar l-eks Skola Sekondarja. Hija fakkret li l-Kunsill suppost li għandu membru elett li jieħdu ħsieb applikazzjonijiet tal-PA u għaldaqstant hegġet lill-Kunsill biex jinnomina persuna kemm għal-laqgħa kif ukoll biex jieħu ħsieb il-permessi. Il-Kunsill qabel li jkun Daniel.
- 34.7.6 Is-SE infurmat li kienet talbet lill-Perit sabiex jipprepara oġġezzjoni dwar PA/09316/17 kif talab il-Kunsill. Hija kienet se tiċċirkola l-oġġezzjoni qabel tiġi sottomessa.
- 34.7.7 Is-SE infurmat li l-amministrazzjoni bl-għajnuna tas-Sur Perici u xi membri li ntagħzlu għall-proġett Ethno Vibes kienu qed jaħdmu fuq iż-żjara ta' dan il-grupp lejn l-aħħar ta' Novembru 2021. Hija infurmat li minħabba li l-Kunsill ma setax jorganizza l-attività ta' MM, kienu bdew il-preparamenti biex minflok jinżamm ball (*dinner dance*) għall-parteciċipanti kollha.
- 34.7.8 Is-SE infurmat li kienu qed jingabu kwotazzjonijiet għal desk u unit għat-torri tal-arloġġ (taħt id-*direct order*). Hija infurmat li kienet se tmexxi bl-irħas kwotazzjoni. Il-Kunsill approva.
- 34.7.9 Is-SE infurmat li kienet irċeviet petizzjoni mingħand it-tmien familji li joqgħodu f'Binja Ċ, Binja Buqana fejn dawn kienu qed jitolbu biex id-dħul għall-grawnd tal-futbol ma jibqax isir min-naħa ta' San Oswald imma minn Triq ir-Regimenti Maltin. Il-Kunsill qabel li ma setgħax jaċċetta din it-talba għaliex ma kienx hemm alternattiva ħlief li jidhlu direttament fil-grawnd minn Triq ir-Regimenti Maltin. Din kienet se toħloq ukoll inkonvenjenza u ostaklu ikbar minħabba li l-vetturi jispiċċaw jipparkjaw fi triq li hija two way u f'kantuniera. Kien hemm qbil li l-Kunsill għandu jkellew lill-pulizija għal aktar sorveljanza u anke lit-tmexxija tad-Depiro biex ma jkunx hemm inkonvenjenza lejn il-gym.
- 34.7.10 Is-SE infurmat li l-Kunsill kien irċieva ittra mingħand l-Awtorità tad-Djar fejn qed jinforma li hemm €2097 arretrati għall-Club House. Hija kienet infurmat li l-Kunsill kien talab eżenzjoni milli jħallsu l-kera iżda din baqgħat ma ġietx aċċettata. Kien hemm qbil li dan il-ħlas m'għandux isir minħabba li l-club house kienet magħluqa u ma setax ikun hemm ebda introjtu.

- 34.7.11 Is-SE infurmat li kienu ntalbu kwotazzjonijiet għat-tizjin tal-Milied, eżattament biex jitwaħħal fustun fi Triq l-Imtarfa u Triq San David. Sadanittant bl-ammont tar-Reġjun (€2,000), is-SE giet mitluba ġgħib kwotazzjoni għall-pjazza u Triq ir-Reġimenti Maltin sa Triq Sir Leslie Rundle. Hawnhekk il-Viċi Sindku ssuġġerixxa lis-SE sabiex tara hux possibbli li d-dwal ta' fuq il-belveder ta' bejn Triq l-Imtarfa u Triq l-Istazzjon jinbidlu għal *RGB lights*.
- 34.7.12 Il-Kunsillier Sammut Dimech infurmat li kien kellimha individwu li xtaq jagħmel blog fuq it-Torri tal-Arlogg. Kien hemm qbil li s-SE għandha tkellmu u tgħaddilu xi informazzjoni biex iservu bħala promozzjoni għall-Kunsill.

34.8 Kunsiderazzjoni u Approvazzjoni tal-Iskeda tal-Pagamenti

- 34.8.1 Il-Kunsill approva l-lista tal-pagamenti (Skeda Nru. 10/2021), kopja tagħha mehmuża. Il-Kunsillier Mifsud proponiet l-approvazzjoni filwaqt li l-Viċi Sindku ssekonda u għaldaqstant il-lista tal-pagamenti giet iffimata mis-Sindku u mis-SE.

34.9 Tmiem tal-laqqgħa u d-data tas-seduta li jmiss

- 34.9.1 Il-laqqgħa spiċċat fit-7:40pm u giet aġġornata għat-23 ta' Novembru fil-5:30pm.

Konfermati, illum it-Tlieta 23 ta' Novembru 2021.

Dr Daniel John Attard
Sindku

Josette Micallef
Segretarju Eżekuttiv